

ఆకాశవాణి విజయవాడ కేంద్రం

ప్రాంతీయ వార్తా విభాగం

ప్రాంతీయ వార్తలు

తేది : 06-04-2026

సమయం : 6.45 గంటలు

ముఖ్యాంశాలు

1. అనంతపురంలోని జవహర్ లాల్ నెహ్రూ సాంకేతిక విశ్వవిద్యాలయంలో జరిగే 15వ స్నాతకోత్సవ కార్యక్రమానికి ఆంధ్రప్రదేశ్ గవర్నర్ ఎస్.అబ్దుల్ నజీర్ ఈరోజు హాజరుకానున్నారు.
2. ఆంధ్రప్రదేశ్ ముఖ్యమంత్రి నారా చంద్రబాబు నాయుడు ఈరోజు అనంతపురం జిల్లాలోని తాడిపత్రి నియోజకవర్గంలో పర్యటిస్తారు.
3. క్రీడారంగంలో హైదరాబాద్‌ను దేశానికి రోల్ మోడల్‌గా తీర్చిదిద్దాలని తెలంగాణ ముఖ్యమంత్రి ఎ. రేవంత్ రెడ్డి పేర్కొన్నారు.
4. విజయనగరం జిల్లా భోగాపురం అంతర్జాతీయ విమానాశ్రయాన్ని త్వరలోనే ప్రారంభిస్తామని ఆంధ్రప్రదేశ్ పెట్టుబడులు, మౌలిక వసతుల శాఖ మంత్రి బి.సి.జనార్ధన్ రెడ్డి తెలిపారు.

=====

అనంతపురం జిల్లా కేంద్రంలోని జవహర్ లాల్ నెహ్రూ సాంకేతిక విశ్వవిద్యాలయం 15వ స్నాతకోత్సవ కార్యక్రమానికి ఆంధ్రప్రదేశ్ గవర్నర్ ఎస్.అబ్దుల్ నజీర్ ఈరోజు హాజరుకానున్నారు. ఈ కార్యక్రమంలో విశ్వవిద్యాలయం పరిధిలో ఉన్న కళాశాలల్లో డిగ్రీ, పి.హెచ్.డి కోర్సులు పూర్తి చేసుకున్న విద్యార్థులకు గవర్నర్ పట్టాలను ప్రధానం చేస్తారు. అదేవిధంగా వివిధ విభాగాల్లో ఉత్తమ ప్రతిభ కనబరిచిన 45 మందికి బంగారు పతకాలను అందజేయనున్నారు.

ఆంధ్రప్రదేశ్ ముఖ్యమంత్రి నారా చంద్రబాబు నాయుడు ఈ రోజు అనంతపురం జిల్లాలోని తాడిపత్రి నియోజకవర్గ పర్యటనలో భాగంగా ఈ మధ్యాహ్నం యాడికి చేరుకుంటారు.. అక్కడ నిర్వహించనున్న 'నీటి భద్రత- సాగునీటి సంఘాల బాధ్యత' కార్యక్రమంలో ఆయన పాల్గొని సాగునీటి సంఘాలు, రైతులతో సమావేశం కానున్నారు. యాడికి మార్కెట్ యార్డ్ సమీపంలో ఏర్పాటు చేసిన ప్రజావేదిక సభలో పాల్గొని ప్రసంగిస్తారు. అనంతరం వేములపాడు సమీపంలో పెండేకల్లు రిజర్వాయర్ ప్రాంతానికి వెళ్తారు. వర్షాలు రాకముందే విత్తనాలు నాటే విధానాన్ని ముఖ్యమంత్రి పరిశీలించనున్నారు.

తెలంగాణ ముఖ్యమంత్రి ఎ.రేవంత్ రెడ్డి ఈ రోజు ఉమ్మడి ఆదిలాబాద్ జిల్లాలో పర్యటిస్తారు. ఈ పర్యటనలో

భాగంగా బాసరలోని జ్ఞాన సరస్వతీ దేవిని దర్శించుకున్న అనంతరం ఆలయ అభివృద్ధి పనులకు ఆయన భూమిపూజ చేస్తారు. ఆలయ అభివృద్ధికి ప్రభుత్వం చేపట్టిన పనులపై అధికారులతో ముఖ్యమంత్రి సమీక్ష నిర్వహిస్తారు. అదేవిధంగా ఆదిలాబాద్ జిల్లాలోని పిప్రి గ్రామానికి చేరుకుని, అక్కడ వివిధ అభివృద్ధి పనులకు శంకుస్థాపన చేస్తారు. అనంతరం గ్రామంలో ఏర్పాటు చేసిన బహిరంగ సభలో పాల్గొని ప్రసంగిస్తారు.

క్రీడారంగంలో హైదరాబాద్‌ను దేశానికి రోల్ మోడల్‌గా తీర్చిదిద్దాలని, అందుకు అనుగుణంగా కార్యాచరణ ప్రణాళిక సిద్ధం చేయాలని తెలంగాణ ముఖ్యమంత్రి ఎ. రేవంత్ రెడ్డి పేర్కొన్నారు. గచ్చీబొలి స్టేడియాన్ని ప్రపంచంలో ఒక అత్యుత్తమ క్రీడా వేదికగా తీర్చిదిద్దాలన్నదే తన లక్ష్యమన్నారు. గచ్చీబొలి స్టేడియం అభివృద్ధి కార్యాచరణపై అధికారులు, తెలంగాణ స్పోర్ట్స్ హబ్ ప్రతినిధులతో ముఖ్యమంత్రి నిన్న సమావేశమయ్యారు. తెలంగాణ అవతరణ దినోత్సవం జూన్ 2వ తేదీన స్టేడియం అభివృద్ధి పనులకు శంకుస్థాపన చేస్తామని, ఆ లోగా పూర్తిస్థాయి కార్యాచరణ ప్రణాళిక సిద్ధం చేయాలని అధికారులను ముఖ్యమంత్రి ఆదేశించారు.

విజయనగరం జిల్లా భోగాపురం అంతర్జాతీయ విమానాశ్రయం త్వరలోనే ప్రారంభించేందుకు గల అవకాశాలను పరిశీలిస్తున్నామని ఆంధ్రప్రదేశ్ పెట్టుబడులు, మౌలిక వసతుల శాఖ మంత్రి బి.సి.జనార్ధన్ రెడ్డి తెలిపారు. భోగాపురంలోని అల్లూరి సీతారామరాజు అంతర్జాతీయ విమానాశ్రయం పనులను మంత్రి కొండపల్లి శ్రీనివాస్, ఎంపి కె. అప్పల నాయుడులతో కలసి ఆయన నిన్న పరిశీలించారు. ఈ సందర్భంగా మంత్రి జనార్ధన్ రెడ్డి మాట్లాడుతూ..

వాయిస్..30 సెకన్లు

ప్రజా సంక్షేమమే ప్రభుత్వ లక్ష్యమని ఆంధ్రప్రదేశ్ ఆర్థిక శాఖ మంత్రి పయ్యాల కేశవ్ పేర్కొన్నారు. అనంతపురం జిల్లా, ముద్దలాపురం వద్ద నీటి శుద్ధి కేంద్రాన్ని ఆయన నిన్న ప్రారంభించారు. ఈ సందర్భంగా మంత్రి మాట్లాడుతూ.. నగర ప్రజల దాహార్తి తీర్చేందుకు వాటర్ ఫ్లాంట్ పూర్తి చేయడం జరిగిందని, మూడు నెలల పాటు ట్రయల్ రన్ నిర్వహించి వాటర్ ఫ్లాంట్ ను ప్రారంభించామన్నారు. దీని వల్ల అనంతపురం నగర ప్రజలకు నీటి సమస్య ఉండదని మంత్రి పయ్యాల కేశవ్ పేర్కొంటూ...

వాయిస్..30 సెకన్లు

దేశంలో వ్యాపార నిర్వహణను సులభతరం చేయడానికి తీసుకువచ్చిన జన్ విశ్వాస్ బిల్లు - 2026కు పార్లమెంట్ లో ఇటీవల ఆమోదం లభించింది. జైలు శిక్షల స్థానంలో పౌర జరిమానాలను ప్రవేశపెట్టి, నేర తీవ్రతకు అనుగుణంగా శిక్షలను హేతుబద్ధీకరించడం, చిన్నపాటి పొరపాట్లకు, సాంకేతిక ఉల్లంఘనలకు జైలు శిక్ష విధించే నిబంధనలను తొలగించడమే దీని ప్రధాన ఉద్దేశ్యం. ఈ బిల్లు మొత్తం 23 మంత్రిత్వ శాఖలకు చెందిన, 79 కేంద్ర చట్టాల పరిధిలోని 784 నిబంధనలను సవరిస్తుంది. 717 నిబంధనలు నేరాల జాబితా నుండి తొలగించబడ్డాయి.

సాంఘిక సంక్షేమశాఖ అమలు చేస్తున్న జ్ఞానభూమి వెబ్‌సైట్‌కు ప్రతిష్ఠాత్మక స్కాచ్ అవార్డు రావడంపై ముఖ్యమంత్రి నారా చంద్రబాబు నాయుడు హర్షం వ్యక్తం చేశారు. గుంటూరు జిల్లా ఉండవల్లిలోని క్యాంపు కార్యాలయంలో సాంఘిక సంక్షేమ శాఖ మంత్రి డోలా శ్రీబాల వీరాంజనేయస్వామి, ఆ శాఖ కార్యదర్శి ఎంఎం నాయక్, డైరెక్టర్ లావణ్య వేణి తదితరులు ముఖ్యమంత్రిని నిన్న కలిసి వారండుకున్న స్కాచ్ ప్లాటినం అవార్డును చూపించారు. ఈ సందర్భంగా అధికారులను ఆయన అభినందించారు.

పశ్చిమగోదావరి జిల్లా నర్సాపురం నుండి అరుణాచలం, బెంగళూరు మధ్య నడిచే ప్రత్యేక రైలు సర్వీసులను పొడిగిస్తూ దక్షిణ మధ్య రైల్వే నిర్ణయం తీసుకుంది. గత నెలతో గడువు ముగిసిన ఈ రెండు ప్రత్యేక రైలు సర్వీసులను వేసవి కాలం, పండుగలు, ప్రయాణికుల రద్దీ దృష్టిలో పెట్టుకొని పొడిగించాలని కేంద్ర ఉక్కు భారీ పరిశ్రమలశాఖ సహాయ మంత్రి భూపతిరాజు శ్రీనివాస వర్మ చేసిన విజ్ఞప్తి మేరకు రైల్వే ఉన్నతాధికారులు ఉత్తర్వులు జారీ చేశారు. నర్సాపూర్ - తిరువణ్ణామలై మధ్య నడిచే ప్రత్యేక రైళ్ల సర్వీసులు ప్రతి బుధవారం ఏప్రిల్ 8 నుండి అందుబాటులో ఉంటుంది. తిరుగు ప్రయాణంలో ఈ రైలు తిరువణ్ణామలై - నర్సాపూర్ ప్రతీ గురువారం నడుస్తుంది. ప్రయాణికుల రద్దీ ఎక్కువగా ఉండే నర్సాపూర్ - బెంగళూరు మార్గంలో కూడా సర్వీసులను పెంచినట్లు అధికారులు వెల్లడించారు.

ఐపిఎల్ 2026లో భాగంగా బెంగళూరులో చెన్నై సూపర్ కింగ్స్, రాయల్ ఛాలెంజర్స్ బెంగళూరు మధ్య నిన్న జరిగిన మ్యాచ్ లో రాయల్ ఛాలెంజర్స్ జట్టు విజయం సాధించింది. టాస్ ఓడి బ్యాటింగ్‌కు దిగిన రాయల్ ఛాలెంజర్స్ జట్టు నిర్ణీత 20 ఓవర్లలో 3 వికెట్ల నష్టానికి 250 పరుగులు చేసింది. 251 పరుగుల లక్ష్యంతో ఇన్నింగ్స్ ఆరంభించిన చెన్నై సూపర్ కింగ్స్ 19.4 ఓవర్లలో 207 పరుగుల వద్ద ఆల్ అవుట్ అయ్యింది.

హైదరాబాద్ ఉప్పల్ స్టేడియంలో నిన్న జరిగిన మరో మ్యాచ్ లో లక్నో సూపర్ జెయింట్స్ తొలి విజయం నమోదు చేసింది. సన్‌రైజర్స్ హైదరాబాద్‌తో జరిగిన మ్యాచ్‌లో 5 వికెట్ల తేడాతో విజయం సాధించింది. ఈ మ్యాచ్‌లో తొలుత బ్యాటింగ్ చేసిన సన్ రైజర్స్ హైదరాబాద్ నిర్ణీత 20 ఓవర్లలో 9 వికెట్ల నష్టానికి 156 పరుగులు చేసింది. 157 పరుగుల లక్ష్యంతో బరిలోకి దిగిన లక్నో సూపర్ జెయింట్స్ 19.5 ఓవర్లలో లక్ష్యాన్ని చేధించింది.

దక్షిణ కోస్తా, పశ్చిమ - మధ్య బంగాళాఖాతంపై ఉపరితల ఆవర్తనం విస్తరించి ఉందని అమరావతిలోని భారత వాతావరణ కేంద్రం తెలిపింది. రాయలసీమ పరిసర ప్రాంతాలపై మరొక ఉపరితల ఆవర్తనం విస్తరించి ఉందని వాతావరణ కేంద్రం అధికారి ఎల్.నారాయణ పేర్కొంటూ..

వాయిస్...20 సెకన్లు

=====